

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

విల్లూర్ నడూదూర్ శ్రీ శ్రీనిధిస్వామి విరచితః

॥ గురువాయుపురీశ మంగళస్తవః ॥

*This document\* has been prepared by*

**Sunder Kidambi**

*with the blessings of*

శ్రీ రంగరామానుజమహాదేశికన్

**His Holiness śrīmad āṇḍavan of śrīraṅgam**

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే రామానుజాయ నమః

## ॥ గురువాయుపురీశ మంగళస్తవః ॥

కవితాజితకల్లోలికన్యకాకాంతవక్షసే ।  
కరుణాదిగుణాఢ్యాయ కమలానిధయే నమః ॥

గురువాయుపురే నాథ గురువాగ్విభవేఽథవా ।  
కురుషే విహృతిం నిత్యం ఇతి డోలాయతే మనః ॥ 1 ॥

గురుమరున్మునిబృందనుతాంఘ్రయే  
గురువరాకృతిమస్య సమేయుషే ।  
గురుమరున్నగరోత్తమవాసినే  
గురుమరుత్ప్రథమాయ నమో నమః ॥ 2 ॥

గురుశిష్యసౌమ్యగురుపూజనాశ్రయం  
కురు చిత్త కంచదపి తే సమాశ్రయం ।  
కురుభీమసేనరణరంగభీషణం  
గురుభీమసేనగురుపత్తనాధిపం ॥ 3 ॥

గురుగంధవాహనగరీవిహారిణం  
కురువంశజాతవిజయస్య సారథిం ।  
గురుమాగమస్య పరమం పురాతనం  
కురు మానసాంతరనిశం శుభాశ్రయం ॥ 4 ॥

గురుణా వినష్టనిజబాలకాంక్షిణా  
వరుణాలయాంతరవత్తిర్య చోదితః ।  
అరుణాధరం తముపనీయ యో దదౌ  
కరుణారసౌఘభరితం తమాశ్రయే ॥ 5 ॥

శ్రీజీవమారుతపురాధిప యుష్మదీయా  
 దృష్టౌ మయా ప్రతికృతావపి దివ్యమూర్తిః |  
 శాంతా గభీరమధురా శ్రమహారిణీ మాం  
 హే జీవ మా రుద ఇతీవ కిలాభిధత్తే || 6 ||

ధిషణా మమ వివశా స్వయమధునా విధినేయం  
 కురుతే రతిమనిశం భృశమురరీకృతలాస్యా |  
 ధిషణానిలనగరోత్తమతిలకాయితధామ్నే  
 నిఖిలాగమశిరస్థితపదపంకజభూమ్నే || 7 ||

గురుమారుతపత్తనైకధామ్నే  
 నిగమాంతోదితనైజకీర్తిభూమ్నే |  
 భవుకాధికసర్వకామసీమ్నే  
 స్పృహయత్యేష సదేహ కృష్ణనామ్నే || 8 ||

దుర్వాదినామిహ కలావపి నాస్తికానాం  
 గర్వాపనోదనవిధౌ పటుతాం దధానే |  
 సర్వాభివాంఛితవిధానసుపర్వవృక్షే  
 గుర్వాంజనేయగురుపత్తనరాజి లీయే || 9 ||

గురుగంధవాహనగరీవిహారిణే  
 కరవై నమాంసి మమ చిత్తహారిణే |  
 నిజపాదభక్తశుభసంఘకారిణే  
 కరుణాం రమాం చ హృది నిత్యధారిణే || 10 ||

హృదయ సతీ గతిరిష్టా తవ చేత్  
 శృణు మమ గిరమతిహితస్మృతి లగ్నాం |  
 కుత రతిమిహ సురనుతి తతిమహితే  
 ధిషణసమీరణపత్తననాథే || 11 ||

జీవ కిమేభిర్యత్నైః

జీవనమాత్రేఽపి నాత్ర పర్యాప్తైః।

జీవ సదాశ్రిత్య ముదా

జీవజగత్ప్రాణపత్తనప్రాణం॥ 12॥

మాయా తే సతతం తనోతి లలితం మాం మంతయంతీ భవే

మాయా తే దయితా దయారసమయీ సా మామపాయాత్ పునః।

మా యాయా ఇతి సాకమాగతవతీ రక్షాం విధత్తే పరాం

మాయావల్గితమంజుమందహాసితం మాం వీక్ష్య ధత్తే భవాన్॥ 13॥

శ్రీరామానుజదర్శనే జలనిధేః యాస్తి స్థితిస్తాదృశీ

శ్రీరామానుజ దర్శనే తవ మమ స్వామిన్ కృపావారిధే।

శ్రీరామానుజదర్శనే మమ రతిం సంవర్ధయేథాస్సదా

శ్రీరామానుజయా తనోతు వసతిం జాయా తవాస్మద్దృహే॥ 14॥

స్వామిన్నుద్ధవపూజితామల మహాసౌందర్యపూర్ణాకృతే

శ్రీమన్నుద్ధవతాం విలోచనవతాం నిత్యం కిలాత్రాశ్రిత।

అస్మాకం భవదంఘ్రిసక్తమనసాం హే ప్రాణభూత ప్రభో

శ్రీవాచస్పతిగంధవాహనగరీవాసాస్తు తుల్యం నమః॥ 15॥

గోదాచింతనతస్సదా ఖలు భవాన్ తత్త్వం గతో వర్తతే

గోదాకారయుతో దదాతి యదితో గామీదృశీం మాదృశే।

గోదాయా హి వరం వరం ఘటయతాత్ స్వామిన్ సుతాయా మమ

గోదానౌఘఫలం సకృత్కీల భవత్సంచింతనం సౌతి నః॥ 16॥

పీతాంబరం ధృతవతా పురుషోత్తమేన

గీతాం పరేణ భవతా భవతాపహంత్రిం।

గీతాం పరేణ సమరే న తథావిధేఽపి

నీతాం పరాం నిగమతోఽపి వదంతి సంతః॥ 17॥

పురా తురంగాననభూమికావాన్  
వేదానదాస్త్యం విధయే హితాయ |  
జాతో నియంతాథ తురంగమానాం  
గీతామియం సాధు గతా పరత్వం || 18 ||

గురుమరుద్భుజి తే సగరే పురా  
స్వజనఖేదమదాత్ కిల నర్తనం |  
గురుమరున్నగరే పునరద్య తత్  
నిఖిలలోకముదే పరమేధతే || 19 ||

గురుమరున్నగరే యది నో రతః  
గురుమరుద్భుజి సక్త తదా తవ |  
గురు న తల్పసుఖం భవితా తతః  
గురుమరున్నగరే నిరతస్సదా || 20 ||

గురుహనుమద్గురునగరే  
గుర్వీం ప్రీతిం సమేయుషే భవతే |  
ఉర్వీతలవైకుంఠే  
మౌర్వీవ నతా జయం యామః || 21 ||

గురుపంక్తినివాసనిర్మలం  
హృదయం సంవహతా కపిందునా |  
గురువాయుపురీశవింశతిః  
రచితా శ్రీనిధినా నిధిస్సతాం || 22 ||

|| ఇతి గురువాయుపురీశ మంగళస్తవః సమాప్తః ||